



QORTI KRIMINALI

**ONOR. IMHALLEF
LAWRENCE QUINTANO**

Seduta ta' l-4 ta' Frar, 2011

Numru 9/2010

**Ir-Repubblika ta' Malta
Vs
Anna Spiteri**

Il-Qorti,

Rat l-Att tal-Akkuza numru 9 tas-sena 2010 kontra l-akkuzata Anna Spiteri, li bih hija giet akkuzata talli:

1. Wara li l-Avukat Generali ppremetta fl-Ewwel Kap illi fis-sbatax (17) ta' Settembru tas-sena elfejn u tmienja (2008) u fil-gimghat ta' qabel, l-akkuzata Anna Spiteri iddeċidiet li tibda tmexxi u tittraffika fid-droga Herojina fil-Gżejjer Maltin. Anna Spiteri, flimkien ma' persuni oħra, fosthom ċerta Nagi Al Maraash, ftehm fuq il-mod kif kellha tiġi eżegwita din l-attività kriminali. Dan il-pjan kien jinkludi filli Anna Spiteri flimkien ma' Nagi Al Maraash kellhom imorru lejn it-Tuneżija sabiex jakkwistaw id-droga Herojina u minn hemmhekk Anna Spiteri tirritorna lura Malta bid-droga Herojina. Mal-wasla tagħha f'Malta, hi kellha tiltaqa'

ma' Mohamed Ahmed Margash, li jiġi ħu Nagi Al Maraash, u ma Isaam Abdulmawla M. Zbeda.

Illi b'għemilha l-imsemmija Anna Spiteri saret ħatja talli assoċjat ruħha ma' persuni oħra f'Malta u ma' persuni oħra barra minn Malta sabiex timporta, tbiegħ jew tittraffika mediċina u droga oħra f'Malta bi ksur tad-disposizzjonijiet tal-Ordinanza dwar il-Mediċini Perikolużi, jew tippromwovi, tikkonstitwixxi, torganizza jew tiffinanzja din l-assoċjazzjoni.

Għaldaqstant l-Avukat Ġenerali fl-isem fuq imsemmi, akkuża lill-imsemmija Anna Spiteri ħatja talli assoċjat ruħha ma' persuni oħra f'Malta u ma' persuni oħra barra minn Malta sabiex timporta, tbiegħ jew tittraffika mediċina u droga oħra f'Malta bi ksur tad-disposizzjonijiet tal-Ordinanza dwar il-Mediċini Perikolużi, jew tippromwovi, tikkonstitwixxi, torganizza jew tiffinanzja din l-assoċjazzjoni;

Talab li jingħamel skond il-liġi kontra l-imsemmija akkużata u illi tiġi kkundannata għal piena ta' prigunerija għal għomorha u multa ta' mhux inqas minn elfejn tlett mija u tletin Euro (€2330) iżda mhux iżjed minn mija u sittax il-elf u ħames mitt Euro (€116,500) u l-konfiska favur il-Gvern ta' kull flejjes jew propjeta' mobbli u immobbli oħra tal-persuna hekk misjuba ħatja skond dak li hemm u jintqal fl-artikoli 9, 10(1), 12, 14, 15(A), 20, 22(1)(a)(f)(1A) (1B)(2)(a)(i)(3A)(a)(b)(c)(d) u 26 ta' l-Ordinanza dwar il-Mediċini Perikolużi (Kap. 101 tal-Liġijiet ta' Malta) u r-regola 9 tar-Regoli ta' l-1939 għall-Kontroll Intern fuq id-Drogi Perikolużi u fl-artikoli 23 u 533 tal-Kodiċi Kriminali (Kap. 9 tal-Liġijiet ta' Malta) jew għal kull piena oħra li tista' skond il-liġi tingħata għall-ħtija ta' l-imsemmi akkużata.

2. Wara li l-Avukat Ġenerali ppremetta fit-Tieni Kap illi fl-istess żmien u ċirkostanzi indikati fl-Ewwel Kap ta' Akkuża u ċioe` fis-sbatax (17) ta' Settembru tas-sena elfejn u tmienja (2008) u fil-ġimgħat ta' qabel, Anna Spiteri

volontarjament u xjentement għamlet vjaġġ minn Tuneż lejn Malta permezz tat-titjira bin-numru UG 1300, fejn tul il-vjaġġ kollu kellha l-pussess xjenti ta' bagalja kontenenti s-sustanza li nstabet u li sussegwentement irriżultat li hi droga Herojina, li tirrapreżenta medicina perikoluża u sustanza illegali skond il-liġijiet ta' Malta, liema droga Anna Spiteri filfatt importat f'Malta illegalment. Dan il-vjaġġ sar bil-kunsens tal-akkużata stess, tant li hi telqet minn Malta għorri magħha basket tal-plastik kontenenti fitt ogġetti ta' ħwejjeġ personali u rritornat lura bl-imsemmija bagalja.

Effettivament li kieku l-uffiċjali tad-dwana ma ndunawx bis-sustanza suspetuża, din il-bagalja kienet ser tgħaddi f'idejn terzi persuni ġewwa Malta, u li bi ftehim mal-akkużata dawn faċilment setgħu jittraffikawha għal skopijiet ta' lukru.

Illi ma kien hemm l-ebda liċenzja jew awtorizzazzjoni maħruġa taħt l-Ordinanza dwar Medicieni Perikolużi li tawtorizza l-importazzjoni tad-droga perikoluża msemmija.

Illi b'għemilha l-imsemmija Anna Spiteri saret ħatja talli importat, ġiegħlet li tiġi mportata jew għamlet xi ħaġa sabiex tista' tiġi importata medicina perikoluża (Herojina) f'Malta bi ksur tad-disposizzjonijiet tal-Ordinanza dwar il-Medicieni Perikolużi (Kap 101) u dan meta ma kellhiex liċenzja jew awtorizzazzjoni maħruġa taħt l-imsemmija Ordinanza li tawtorizza l-importazzjoni ta' dak l-ogġett.

Għaldaqstant l-Avukat Ġenerali, fl-isem fuq imsemmi, akkuża lill-imsemmija Anna Spiteri ħatja talli importat, ġiegħlet li tiġi mportata jew għamlet xi ħaġa sabiex tista' tiġi importata medicina perikoluża (Herojina) f'Malta bi ksur tad-disposizzjonijiet tal-Ordinanza dwar il-Medicieni Perikolużi (Kap 101) u dan meta' ma kellhiex liċenzja jew awtorizzazzjoni maħruġa taħt l-imsemmija Ordinanza li tawtorizza l-importazzjoni ta' dak l-ogġett;

Talab li jingħamel skond il-liġi kontra l-imsemmija akkużata u illi hija tiġi kkundannata għall-piena ta' għomor il-ħabs u multa ta' mhux inqas minn elfejn tlett mija u tletin

Euro (€2330) iżda mhux iżjed minn mija u sittax il-elf u ħames mitt Euro (€116,500) u l-konfiska favur il-gvern ta' kull flejjes jew propjeta` mobbli u immobbli oħra tal-persuna hekk misjuba ħatja skond dak li hemm u jintqal fl-artikoli 10(1), 12, 14, 15(A), 22(1)(a)(2)(a)(i)(3A)(a)(b)(c)(d) u 26 ta' l-Ordinanza dwar il-Mediċini Perikolużi (Kap.101) u r-regola 9 tar-Regoli ta' l-1939 għall-Kontroll Intern fuq id-Drogi Perikolużi u fl-artikoli 23 u 533 tal-Kodiċi Kriminali (Kap. 9) jew għal kull piena oħra li tista' skond il-liġi tingħata għall-ħtija ta' l-imsemmija akkużata.

3. Wara li l-Avukat Generali ppremetta fit-Tielet Kap illi fl-istess żmien u ċirkostanzi indikati fl-Ewwel Kap ta' Akkuża u ċioe' fis-sbatax (17) ta' Settembru tas-sena elfejn u tmienja (2008) u fil-ġimgħat ta' qabel, Anna Spiteri kienet fil-pussess illegali tad-droga Herojina meta filfatt inqabdet bl-istess droga fl-ajruport ta' Malta.

Illi minn dawn iċ-ċirkostanzi jidher ampjament ċar illi din is-sustanza perikoluża ma' kinitx intiża għall-użu personali tagħha, iżda kif spjegat fil-kapi preċedenti, kienet intiża sabiex tiġi ttraffikata. In oltre l-ammont tad-droga li instabet kien wieħed konsiderevoli u ċioe' fl-ammont ta' tlett elef, erbgħa mija, erbgħa u erbgħin punt disa' grammi (3,444.9 gr.), b'purita' ta' ċirka 32% u li għandha valur ta' ċirka mija, tmienja u ħamsin elf, erba' mija u ħamsa u sittin Ewro u erbgħin Ewro-ċenteżmu (€ 158,465.40) li ċertament ma' tindikax skop ta' użu personali.

Illi d-droga Herojina hija msemmija fit-Taqsima 1 ta' l-Ewwel Skeda li tinsab ma' l-Ordinanza dwar iil-Mediċini Perikolużi (Kap. 101).

Illi b'għemilha l-imsemmija Anna Spiteri saret ħatja talli kellha fil-pussess tagħha d-droga Herojina meta ma kenitx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skond id-disposizzjonijiet tat-Taqsima VI ta' l-Ordinanza dwar il-Mediċini Perikolużi, u meta' ma' kenitx bil-liċenza jew xort' oħra awtorizzata li timmanifattura jew tforni d-

droga msemija, u ma kenix b'xi mod ieħor bil-liċenza mogħtija mill-Ministru responsabbli għad-dipartiment tas-Saħħa u ma' kenix awtorizzata bir-Regoli ta' l-1939 għall-Kontroll Intern fuq id-Drogi Perikolużi jew b'xi awtorita' mogħtija mill-Ministru responsabbli għad-Dipartiment tas-Saħħa li jkollha dik id-droga ma gietx fornita lilha għall-użu tagħha skond riċetta kif provdut fir-Regoli msemija, u b'dan li r-reat sar taħt tali ċirkostanzi li juru li dak il-pussess ma' kienx għall-użu esklussiv tagħha.

Għaldaqstant l-Avukat Ġenerali, fl-isem fuq imsemmi, akkuża lill-imsemija Anna Spiteri ħatja talli, b'diversi atti magħmulin fi żminijiet differenti, li jiksru l-istess disposizzjoni tal-liġi, u li ġew magħmula b'riżoluzzjoni waħda, kellha fil-pussess tagħha d-droga Herojina meta ma' kenix fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skond id-disposizzjonijiet tat-Taqsima VI ta' l-Ordinanza dwar il-Mediċini Perikolużi, u meta ma kenix bil-liċenzja jew xort' oħra awtorizzata li timmanifattura jew tforni id-droga msemija, u ma kienx b'xi mod ieħor bil-liċenzja mogħtija mill-Ministru responsabbli għad-dipartiment tas-Saħħa u ma kenix awtorizzata bir-Regoli ta' l-1939 għall-Kontroll Intern fuq id-Drogi Perikolużi jew b'xi awtorita' mogħtija mill-Ministru responsabbli għad-Dipartiment tas-Saħħa li jkollha dik id-droga ma gietx fornita lilha għall-użu tagħha skond riċetta kif provduta fir-Regoli msemija, u b'dan li r-reat sar taħt tali ċirkostanzi li juru li dak il-pussess ma' kienx għall-użu esklussiv tagħha;

Talab li jingħamel skond il-liġi kontra l-imsemija akkużata u illi hija tiġi kkundannata għall-piena ta' għomor il-ħabs u multa ta' mhux inqas minn elfejn tlett mija u tletin Euro (€2330) iżda mhux iżjed minn mija u sittax il-elf u ħames mitt Euro (€116,500) u l-konfiska favur il-Gvern ta' kull flejjes jew propjeta' mobbli u immobbli oħra tal-persuna hekk misjuba ħatja skond dak li hemm u jintqal fl-artikoli 9, 10(1), 12, 14, 15(A), 22(1)(a)(2)(a)(i)(3A)(a)(b)(c)(d) u 26 ta' l-Ordinanza dwar il-Mediċini Perikolużi (Kap. 101) u r-regola 9 tar-Regoli ta' l-1939 għall-Kontroll Intern fuq id-Drogi Perikolużi u fl-

artikoli 23 u 533 tal-Kodiċi Kriminali (Kap. 9) jew għal kull piena oħra li tista' skond il-liġi tingħata għall-ħtija ta' l-imsemmija akkużata.

Rat l-atti kollha processwali, inkluzi l-atti tal-kumpilazzjoni.

Rat il-verdett tal-gurati tat-3 ta' Frar 2011 li bih, b' (7) voti favur u b' (2) voti kontra, sabu lill-akkużata ħatja skond l-ewwel Kap tal-Att tal-Akkuza, u b' (7) voti favur u bi (2) voti kontra sabu lill-akkużata ħatja skond t-Tieni Kap u b' (7) voti favur u b' (2) voti kontra sabu lill-akkużata ħatja skond it-Tielet Kap ta' l-Att ta' l-Akkuza

Tiddikjara għalhekk lil Anna Spiteri, hatja :-

1. talli, fis-17 ta' Settembru, 2008, u fil-gimghat ta' qabel assoċjat ruħha ma' persuni oħra f'Malta u ma' persuni oħra barra minn Malta sabiex timporta, tbiegħ jew tittraffika medicina u droga oħra f'Malta bi ksur tad-disposizzjonijiet tal-Ordinanza dwar il-Mediċini Perikolużi, jew tippromwovi, tikkostitwixxi, torganizza jew tiffinanzja din l-assoċazzjoni; w dana fir-rigward tal-Ewwel Kap tal-Att tal-Akkuza.

2. talli fis-17 ta' Settembru, 2008, u fil-gimghat ta' qabel, importat, ġiegħlet li tiġi importata jew għamlet xi ħaġa sabiex tista' tiġi importata medicina perikoluża (Herojina) f'Malta bi ksur tad-disposizzjonijiet tal-Ordinanza dwar il-Mediċini Perikolużi (Kap 101) u dan meta' ma kellhiex liċenzja jew awtorizzazzjoni maħruġa taħt l-imsemmija Ordinanza li tawtorizza l-importazzjoni ta' dak l-oġġett; w dana skond it-Tieni Kap tal-Att tal-Akkuza.

3. talli, fis-17 ta' Settembru, 2008, u fil-gimghat ta' qabel, b'diversi atti magħmulin fi żminijiet differenti, li jiksru l-istess disposizzjoni tal-liġi, u li ġew magħmula b'riżoluzzjoni waħda, kellha fil-pussess tagħha d-droga Herojina meta ma' kenitx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skond id-disposizzjonijiet tat-Taqsima VI ta' l-Ordinanza dwar il-Mediċini Perikolużi, u meta ma kenitx bil-liċenzja jew xort' oħra awtorizzata li

timmanifattura jew tforni d-droga msemija, u ma kienx b'xi mod ieħor bil-liċenzja mogħtija mill-Ministru responsabbli għad-dipartiment tas-Saħħa u ma kenitx awtorizzata bir-Regoli ta' l-1939 għall-Kontroll Intern fuq id-Drogi Perikolużi jew b'xi awtorita` mogħtija mill-Ministru responsabbli għad-Dipartiment tas-Saħħa li jkollha dik id-droga ma ġietx fornita lilha għall-użu tagħha skond riċetta kif provduta fir-Regoli msemija, u b'dan li r-reat sar taħt tali ċirkostanzi li juru li dak il-pussess ma' kienx għall-użu esklussiv tagħha; u dana skond it-Tielet Kap tal-Att tal-Akkuża.

Rat il-fedina penali aġġornata tal-ħati esebita mill-prosekuzzjoni fuq ordni tal-Qorti u eżaminata mid-difiża.

Semgħet ix-xhieda tas-Supretendent Stephen Gatt.

Rat il-verbal ta' l-lum stess fejn:

(i) Dr Mifsud għall-ħatja talab li Dr mark Xuereb, il-psikjatra kuranti tal-ħatja jixhed għar-rigward tal-piena sabiex jagħti aktar informazzjoni dwar il-kura medika tgħaha u l-istat mentali anke fiż-żmien meta kien hemm dan l-incident, u b'hekk peress li ġie informat illi huwa impossibbli għal Dr Xuereb biex jattendi l-Qorti u jkollu l-file relattiv. Għalhekk talab differiment sabiex jixhed limitatament Dr Xuereb.

(ii) Il-Prosekuzzjoni oġġezzjonat għal tali talba a bażi tal-fatt illi l-kundizzjonijiet mediċi tal-ħatja ma ġew sollevati fl-ebda stadju ta' dan il-ġuri kif ukoll illi ċ-ċertifikat ippreżentat mid-diDifiża fil-mor tal-ġuri jattesta illi l-ħatja qed tiġi ttrattata għal kundizzjoni medika bil-kura idonea. Għaldaqstant il-Prosekuzzjoni ma kinitx qed tra valur miżjud tax-xiehda illi jista' jagħti l-Psikjatra għar-rigward tal-kundizzjoni mentali fiż-żmien ta' meta twettaq ir-ret kif ukoll għall-karattru tal-istess ħatja.

(iii) Il-Qorti tat dan id-digriet. Hija kienet semgħet il-verdett filgħaxija fit-tara fil-jum tat-3 ta' Frar 2011 u ddiferiet il-kawża għal-lum fl-10.00 am sabiex jitla' Dr Xuereb . Qed tara li huwa impossibbli li Dr Xuereb jagħti d-depożizzjoni

tiegħu llum u l-Qorti ma tridx tiddilunga l-proċess aktar milli jmissu. Għalhekk ser tiegħu in konsiderazzjoni ċ-ċertifikat li kien ipprezentat mid-difiża stess fil-mori tal-kawża. Qed tqis li l-ħatja għandha kundizzjoni medika delikata u li qed tiegħu kura għaliha kif ukoll li d-difiża ssottomettiet illi l-IQ tal-ħatja mhux xi wiegħd għoli. Il-Qorti għalhekk ser tibqa' miexja bil-proċeduri waqt li qed tiegħu dan kollu in konsiderazzjoni fl-għoti tal-piena.

Sottomissjonijiet mid-difiża.

Qieset is-sottomissjonijiet tal-abbli difensur Dr. Malcolm Mifsud, li jinsabu kollha registrati w senjatament (imma mhux biss) is-segwent:-

- (a) Li l-ġurati unanimament talbu għall-klemenza fis-sentenza tal-Qorti;
- (b) Li l-ħatja għandha fedina penali netta;
- (ċ) Li l-verdett tas-sinjuri ġurati ma kienx wiegħed unanimu iżda kienet ta' 7 – 2;
- (d) Li l-ġurati damu disa' sigħat jiddeliberaw liema ħin jindika li l-każ ħoloq xi problemi;
- (e) Li l-ħatja m'għandhiex tħallas ta' esperti li tqabbd matul il-proċeduri iżda li dawn ma ddeponewx.
- (f) Li l-piena m'għandhiex sempliciment tintrabat mal-ammont tad-droga. Barra minn, fejn jirrigwarda l-conspiracy, il-ħatja ma kenitx il-ġeneral fil-ġerarkija jew il-Kaptan jekk wiegħed jagħti kont tal-livell tal-intelliġenza tagħha.
- (g) Li l-artikolu 29 tal-Kap 101 għandu jiġi applikat. Huwa veru li m'hemmx dikjarazzjoni dwar dan mill-Prosekuzzjoni iżda waqt il-ġuri – wara li saru mistoqsijiet speċifiċi – jirriżulta li għenet lill-Pulizija għaliex inqabdu żewġ persuni oħrajn. Hija kienet għamlet stqarrija ġuramentat u eventwalment inbdew proċeduri kontra persuni oħrajn. Għalhekk għandha tibbenefika minn dan l-artikolu b'żewġ gradi.
- (h) Meta rispondiet għas-sottomissjonijiet tal-Prosekuzzjoni, id-difiża qalet li l-ħatja kienet semmiet li

Kopja Informali ta' Sentenza

Nagi kien taha l-baskett. Illi jekk l-artikolu 29 tal-Kap 101 ser nużawh b'mod daqshekk ristrett, allura persuni oħrajn mhux ser ikun lesti li jgħinu lill-Prosekuzzjoni jekk m'huma ser jibbeneifikaw xejn. Il-messaġġ ser ikun 'tgħinx lill-Pulizija'.

(i) Dwar it-talba għall-klemenza Id-difża għamlet enfasi li t-talba kienet waħda unanima.

Sottomissjonijiet mill-Prosekuzzjoni

Qieset is-sottomissjonijiet tal-abbli prosekutur Dr. Leonard Caruana :

(i) L-ewwelnett il-Prosekuzzjoni qrat l-artikolu 29 tal-Kap 101 fejn hemm espressament miktub li t-tnaqqis fil-piena jsir meta l-ħati jkun għen 'lill-puliizja biex taqbad lill-persuna jew lill-persuni li jkunu ipprovdewlha l-mediċini.' Il-Prosekutur issottoemtta li m'hemmx indikat min l-isem ta' min issupplixxa lill-ħatja bid-droga. Barra minn hekk il-ħatja inqabdet red-handed. Oltre dan, kulma għamlet kien li ippruvat teħles mill-iffukar fuqha billi tgħid 'Dawn it-tnejn ġew għalija' L-ismijiet tan-nies ma rabtithomx mal-conspiracy. Huwa ra perikolu fl-użu tal-artikolu 29 għaliex jista' jkun persuni li jfajru l-ismijiet bl-addoċ.

(ii) L-ammont involut kien wieħed konsiderevoli.

(iii) Li dan l-ammont kien intiż għas-suq Malti.

(iv) Illi d-dewmien tal-ġurati fid-deliberazzjoni ma jfisser xejn.

(v) Illi l-vot ta' 7 -2 huwa wieħed qawwi.

(vi) Li dwar il-klemenza, l-artikolu 484 tal-Kap 9 juża l-kelma 'tista' u mhux 'għandha' u għalhekk dil-kwistoni hija f'idejn il-Qorti.

Kopja Informali ta' Sentenza

(vii) Ma kienx hemm ammissjoni bikrija

(viii) Li l-piena għandha timxi mal-policies stabbiliti dwar il-piena lingħatat f'ċirkostanzi simili.

Ikkonsidrat

Il-Qorti l-ewwelnett qed tqis is-sottomissjoni tad-difiża dwar l-ispejjeż tal-esperti. Huwa minnu li seta' kien hemm esperti li xehdu matul il-kumpilazzjoni u li ma ttellgħux jixhdu matul il-ġuri għax il-Prosekuzzjoni ħasset li ma kinux ser isaħħu l-każ tagħha iżda l-artikolu 533 tal-Kap 9 ma jagħmel ebda eċċezzjoni għal sitwazzjonijiet bħal dawn. Għalhekk il-Qorti mhix tilqa' din is-sottomissjoni.

It-tieni sottomissjoni tad-difiża kienet dwar l-applikabilità tal-artikolu 29 tal- Kap 101 tal-Liġijiet ta' Malta. Fil-każ 'Ir-Repubblika ta' Malta vs Mohamed Mohamed Abusetta ' (Qorti tal-Appell Kriminali Superjuri) 4 ta' Diċembru 2003, il-Qorti qalet hekk:

'Kif jidher ċar mill-artikolu 29 ċitat, it-tnaqqis fil-piena jsir meta l-aħti jkun għen lill-Pulizija biex taqbad lill-persuna jew lill-persuni li jkunu pprovdewla l-mediċini.' Volume LXXXVII 20023 Part IV paġina 151).

Fil-każ odjern id-difiża rreferiet għaż-żewġ persuni li kienu qed jistennew barra fl-ajruport u li nstabu mill-uffiċjali tad-dwana wara li kienet tat xi dettalji fiżiċi l-ħatja innifisha. B'danakollu dawn ma kinux in-nies li tawha d-droga iżda dawk li kienu ser jjeħdu l-bagalja minn għandha. Għalhekk ma jaqgħux taħt din il-parti tal-artikolu 29 tal-Kap 101.

Min-naħa l-oħra fl-istqarrija ġuramentata nsibu dan il-kliem:

'M. Meta giet f'idejk il-bagalja?

T: Meta wasalna l-airport (tat-Tuneżija). L-ewwel kien qed inmexxiha huwa (jigifier Nagi) imbagħad jiena għaddejtha mill-X-ray.'

Lejn l-añhar tal-istess stqarrija ġuramentata, il-ħatja intweriet xi ritratti u meta rat id-dokument SG 3 qalet hekk:

'L-ewwelnett ngħid li dak muri fuq ir-ritratt SG3 nafu. Dan huwa fil-fatt Nagi u huwa l-istess persuna li jiena semmejt fl-istqarrija ġuramentata.'

Il-Qorti tifhem li l-artikolu 29 tal-Kap 101 għandu jintuża bil-għaqal u meta tassew iwassal biex tinqabad il-persuna li tkun ipprovdiet id-droga. Il-Qorti tara wkoll il-perikolu li semmiet il-Prosekuzzjoni bl-abbuż li jista' jsir. Min-naħa l-oħra dan l-artikolu għen biex ħafna persuni li kienu qed ixerrdu d-droga nqabdu u ttieñdu proċeduri. Biss din il-Qorti m'għandhiex stqarrija ċar u tond da parti tal-prosekuzzjoni dwar l-applikabilità ta' dan l-artikolu. Hija l-Prosekuzzjoni li għandha l-kwadru kollu. Il-Qorti, fl-assenza ta' tali stqarrija, għandha biss dak li jirriżulta mill-atti. Għalhekk ma tistax tapplika l-artikolu 29 tal-Kap 101.

Dwar il-kwistjoni tal-IQ, f'it hemm xi tgħid. La l-persuna taf tfendi għal rasha u la liġi ma tipprovidi xejn dwar din it-tip ta' difiża l-Qorti f'it tista' tagħmel iżda dka il-fti ser tagħmlu wkoll.

L-istess prinċipju japplika għal dik li hija d-depression. Il-Qorti trid timxi mal-Liġi kemm fl-analiżi tal-provi u tad-dispożizzjonijiet tal-Liġi kif ukoll ma' dak li wieħed jista' jissottometti bħala difiża.

Il-Qorti lanqas ma jidhrilha li għandha tikkonsidra li l-ġurati ħadu ż-żmien tagħhom biex jaslu għall-verdett jew x'kien il-grad tal-involvement tal-akkuzata.

Hija u tqis il-piena, il-Qorti qegħda l-ewwelnett tikkonsidra min-naħa l-waħda li l-ħatja għandha fedina penali nadifa, it-talba għall-klemenza li kienet unanima, il-verdett ta' 7 – 2 li la huwa l-minimu u lanqas il-massimu, l-istat ta' saħħa tal-ħatja għalkemm dan b'mod limitat u arginat;

min-naħa l-oħra l-Qorti qieset: l-ammont involut u l-ħsara li seta' jagħmel fost il-popolazzjoni Maltija u qabblet ukoll ma' piena li ngħatat f'każi li joqorbu lejn il-każ odjern.

Qieset ukoll illi r-reati dedotti fl-Ewwel u fit-Tieni Kapi tal-Att tal-Akkuza servew bħala mezz għall-fini biex seta' jigi kommess ir-reat dedott taħt it-Tielet Kap tal-Att tal-Akkuza w għalhekk, għall-fini tal-konkors tal-pieni, għandha tapplika r-regola li hemm fl-artikolu 17(h) tal-Kap. 9 tal-Ligijiet ta' Malta; (Ara **“Ir-Repubblika ta' Malta vs Mansour Muftah Nagem” [31.10.2002]**, **“Ir-Repubblika ta' Malta vs Hasan Omar Ibrahim Farag” [15.05.2003]** u **“Ir-Repubblika ta' Malta vs Norman Bezzina [09.10.2010]**).

Għaldaqstant, wara l qieset dan kollu, l-Qorti, wara li rat l-artikoli 9, 10(1), 12, 14,15(A),20,22(1)(a)(f)(1A)(1B)(2)(a)(i)(ii)(3A)(a)(b)(c)(d), u 26 ta' l-Ordinanza dwar il-Medicini Perikoluzi u r-regola 9 tar-Regolamenti ta' l-1939 għall-Kontroll Intern fuq id-Drogi Perikoluzi u fl-artikoli 23, u 533 tal-Kodici Kriminali tikkundanna lill-ħatja Anna Spiteri għall-piena ta' sbatax-il sena priġunerija, b'dana li minn dan il-perjodu jrid jinqata' kull żmien li hi għamlet taħt arrest preventiv BISS in konnessjoni ma' dawn ir-reati kif ukoll tikkundannaha thallas multa ta' €37,000 liema multa għandha titħallas fi żmien ħmistax-il jum mil-lum u li jekk tonqos li titħallas din il-multa fiż-żmien preskritt din għandha tinbidel sena priġunerija u li tħallas ukoll is-somma ta' elf, hames mija w tnejn u hamsin Euro u tnax il-ċentezmu (€1552.12) import ta' l-ispejjeż peritali, a tenur tal-artikolu 533 tal-Kap. 9 tal-Ligijiet ta' Malta.

Tordna li jekk l-ispejjeż tal-perizji ma jitħallsux fi żmien ħmistax il-jum mil-lum, jigu konvertiti f' terminu ta' priġunerija skond il-ligi.

Tordna wkoll il-konfiska favur il-Gvern ta' Malta tal-oggetti kollha li dwarhom sar ir-reat u l-konfiska favur il-Gvern ta'

Kopja Informali ta' Sentenza

Malta ta' kull flejjes jew proprjeta' mobbli w immobbli oħra tal-ħatja;

Finalment, sakemm l-Avukat Generali ma jindikax b'nota - li għandha tiġi preżentata fi żmien ħmistax il-jum mil-lum - li d-droga esebita hija meħtieġa in konnessjoni ma xi proċeduri kriminali kontra terzi persuni, tordna li d-droga kollha esebita w l-affarijiet li għandhom x'jaqsmu magħha jigu distrutti a kura tal-analista Godwin Sammut u taht is-sorveljanza diretta tad-Deputat Registratur ta' din il-Qorti, li għandu jagħmel verbal ta' tali distruzzjoni w jgibu a konjizzjoni ta' din il-Qorti b'nota appozita li kopja tagħha tiġi notifikata lill-Avukat Generali w lill-hati.

< Sentenza Finali >

-----TMIEM-----